

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ viṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ viṃśaḥ sargaḥ ॥

rāvaṇakartṛkaṃ sītāyāḥ pralōbhanam

sa tāṃ parivṛtāṃ dīnāṃ
nirānandāṃ tapasvinīm |
sākārairmadhurairvākyai -
rnyadarśayata rāvaṇaḥ ॥ 5.20.1 ॥

māṃ dṛṣṭvā nāganāsōru
gūhamānā stanōdaram |
adarśanamivātmānaṃ
bhayānnētum tvamicchasi ॥ 5.20.2 ॥

kāmayē tvāṃ viśālākṣi
bahu manyasva māṃ priyē |
sarvāṅgaguṇasampannē
sarvalōkamanōharē ॥ 5.20.3 ॥

nēha kiñcinmanuṣyā vā
rākṣasāḥ kāmarūpiṇaḥ |
vyapasarpatu tē sītē
bhayaṃ mattaḥ samutthitam ॥ 5.20.4 ॥

svadharmō rakṣasām bhīru
 sarvadaiva na saṃśayaḥ |
 gamanaṃ vā parastrīṇām
 haraṇaṃ sampramathya vā || 5.20.5 ||

ēvaṃ caivamakāmām tvām
 na ca sprakṣyāmi maithili |
 kāmam kāmaḥ śarīrē mē
 yathākāmaṃ pravartatām || 5.20.6 ||

dēvi nēha bhayaṃ kāryaṃ
 mayi viśvasihi priyē |
 praṇayasva ca tattvēna
 maivaṃ bhūḥ śōkalālasā || 5.20.7 ||

ēkavēṇī adhaḥśayyā
 dhyānaṃ malinamambaram |
 asthānē'pyupavāsaśca
 naitānyaupayikāni tē || 5.20.8 ||

vicitrāṇi ca mālyāni
 candanānyagurūṇi ca |
 vividhāni ca vāsāṃsi
 divyānyābharaṇāni ca || 5.20.9 ||

mahārḥāṇi ca pānāni
 śayanānyāsanāni ca |
 gītaṃ nṛtyaṃ ca vādyam ca
 labha mām prāpya maithili || 5.20.10 ||

strīratnamasi maivaṃ bhūḥ
 kuru gātrēṣu bhūṣaṇam |
 māṃ prāpya hi kathaṃ vā syā -
 stvamanarhā suvigrahē || 5.20.11 ||

idaṃ tē cāru sañjātaṃ
 yauvanaṃ hyativartatē |
 yadatītaṃ punarnaiti
 srōtaḥ srōtasvināmiva || 5.20.12 ||

tvāṃ kṛtvōparatō manyē
 rūpakartā sa viśvakṛt |
 nahi rūpōpamā hyanyā
 tavāsti śubhadarśanē || 5.20.13 ||

tvāṃ samāsādya vaidēhi
 rūpayauvanaśālinīm |
 kaḥ punarnātivartēta
 sākṣādapi pitāmahaḥ || 5.20.14 ||

yad yat paśyāmi tē gātraṃ
 śītāṃśusadrśānanē |
 tasmimstasmin pṛthuśrōṇi
 cakṣurmama nibadhyatē || 5.20.15 ||

bhava maithili bhāryā mē
 mōhamētaṃ visarjaya |
 bahvīnāmuttamastriṇāṃ
 mamāgramahiṣī bhava || 5.20.16 ||

lōkēbhyō yāni ratnāni
 sampramathyāhṛtāni mē |
 tāni tē bhīru sarvāṇi
 rājyaṃ caiva dadāmi tē || 5.20.17 ||

vijitya pṛthivīm sarvām
 nānānagaramālinīm |
 janakāya pradāsyāmi
 tava hētōrvilāsini || 5.20.18 ||

nēha paśyāmi lōkē'nyam
 yō mē pratibalō bhavēt |
 paśya mē sumahadvīrya -
 mapratidvandvamāhavē || 5.20.19 ||

asakṛt saṃyugē bhagnā
 mayā vimṛditadhvajāḥ |
 aśaktāḥ pratyanīkēṣu
 sthātuṃ mama surāsurāḥ || 5.20.20 ||

iccha māṃ kriyatāmadya
 pratikarma tavōttamam |
 suprabhāṇyavasajjantām
 tavāṅgē bhūṣaṇāni hi || 5.20.21 ||

sādhu paśyāmi tē rūpaṃ
 suyuktaṃ pratikarmaṇā |
 pratikarmābhisaṃyuktā
 dākṣiṇyēna varānanē || 5.20.22 ||

bhuñkṣva bhōgān yathākāmaṃ
 piba bhīru ramaśva ca |
 yathēṣṭaṃ ca prayaccha tvam
 pṛthivīm vā dhanāni ca || 5.20.23 ||

lalaśva mayi viśrābdhā
 dhṛṣṭamājñāpayasva ca |
 matprasādāllalāntyāśca
 lalatāṃ bāndhavastava || 5.20.24 ||

rddhiṃ mamānupaśya tvam
 śriyaṃ bhadrē yaśasvini |
 kiṃ kariṣyasi rāmēṇa
 subhagē cīravāsinā || 5.20.25 ||

nikṣiptavijayō rāmō
 gataśrīrvanagōcaraḥ |
 vratī sthaṇḍilaśāyī ca
 śaṅkē jīvati vā na vā || 5.20.26 ||

nahi vaidēhi rāmastvāṃ
 draṣṭuṃ vāpyupalabhyatē |
 purōbalākairasitai -
 rmēghairjyōtsnāmivāvṛtām || 5.20.27 ||

na cāpi mama hastāt tvāṃ
 prāptumarhati rāghavaḥ |
 hiraṇyakaśipuḥ kīrti -
 mindrahastagatāmiva || 5.20.28 ||

cārusmitē cārudati

cārunētrē vilāsini |

manō harasi mē bhīru

suparṇaḥ pannagaṃ yathā || 5.20.29 ||

kliṣṭakauśēyavasanāṃ

tanvīmapyanalaṅkṛtām |

tvāṃ dṛṣṭvā svēṣu dārēṣu

ratim nōpalabhāmyaham || 5.20.30 ||

antaḥpuranivāsinyaḥ

striyaḥ sarvaguṇānvitāḥ |

yāvatyō mama sarvāsā -

maīsvaryaṃ kuru jānaki || 5.20.31 ||

mama hyasitakēśāntē

trailōkyapravarastriyaḥ |

tāstvāṃ paricariṣyanti

śriyamapsarasō yathā || 5.20.32 ||

yāni vaiśravaṇē subhru

ratnāni ca dhanāni ca |

tāni lōkāṃśca suśrōṇi

mayā bhuṅkṣva yathāsukham || 5.20.33 ||

na rāmastapasā dēvi

na balēna na vikramaiḥ |

na dhanēna mayā tulya -

stējasā yaśasāpi vā || 5.20.34 ||

*piba vihara ramasva bhukṣva bhōgān
dhananicayaṃ pradiśāmi mēdinim ca |
mayi lala lalanē yathāsukhaṃ tvaṃ
tvayi ca samētya lalantu bāndhavāstē || 5.20.35 ||*

*kusumitatarujālasantatāni
bhramarayutāni samudratīrajāni |
kanakavimalahārabhūṣitāṅgī
vihara mayā saha bhīru kānanāni || 5.20.36 ||*

*|| ityārṣē śrīmadrāmāyaṇē vālmikīyē ādikāvyē
sundarakāṇḍē viṃśaḥ sargaḥ ||*